

# गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

## नवोन्मेषी दिवस पर हुए महत्वपूर्ण व्याख्यान

पंतनगर। १३ नवम्बर, २०१७। पंतनगर विश्वविद्यालय के स्थापना सप्ताह के तीसरे दिन आज प्रातः १०:०० बजे से डा. रतन सिंह सभागार में नवोन्मेषी दिवस का आयोजन किया गया। कार्यक्रम के उद्घाटन सत्र में भारतीय प्रबंधन संस्थान, काशीपुर के निदेशक, डा. गौतम सिन्हा, मुख्य अतिथि के रूप में एवं भारत सरकार के कृषि एवं किसान कल्याण मंत्रालय के सूचना प्रौद्योगिकी के प्रमुख सलाहकार, डा. एम. मोनी, विशिष्ट अतिथि थे। कार्यक्रम की अध्यक्षता विश्वविद्यालय के कुलपति, प्रो. ए.के. मिश्रा, ने की।

डा. सिन्हा ने कहा कि यदि जमीनी स्तर पर हर व्यक्ति नये विचारों का समावेश करते हुए उसको यथार्थ रूप में लाने का प्रयास करे तो किसी भी संस्थान का कार्याकल्प हो सकता है। प्रो. मिश्रा ने कहा कि विश्वविद्यालय द्वारा नवोन्मेषी दिवस का आयोजन किया जाना एक अनूठा प्रयास है, जिससे विद्यार्थी एवं शिक्षकों को नये-नये विचारों को प्रतिपादित करने में मदद मिलती है। डा. एम. मोनी ने डिजीटलाइजेशन पर जोर देते हुए किसानों व देश की उन्नति के लिए नवोन्मेषी केन्द्र बनाने की सलाह दी। सभी वक्ताओं ने नवोन्मेष को एक संस्कृति के रूप में कैसे अपनाया जाए इस पर विस्तृत रूप से बताया। उन्होंने संस्थानों की आर्थिक स्थिति को मजबूत करने के साथ-साथ अन्य फायदे प्रदान करने में नवोन्मेषों की महत्वपूर्ण भूमिका बतायी।

कार्यक्रम के प्रारम्भ में नवोन्मेषी दिवस के समन्वयक, डा. एस.डी. सामंत रे ने अतिथियों का स्वागत किया व कार्यक्रम की रूप-रेखा प्रस्तुत की। प्राध्यापक एवं विभागाध्यक्ष, एम.बी.जी.ई. विभाग, डा. अनिल कुमार गुप्ता ने कार्यक्रम के बारे में विस्तृत जानकारी दी। इस अवसर पर मंचासीन अतिथियों व वैज्ञानिकों ने स्मारिका एवं एक पुस्तक का विमोचन किया।

कार्यक्रम के दूसरे सत्र में 'नवोन्मेष शैक्षणिक उत्कृष्टता में सहायक है' विषय पर आयोजित कार्यशाला में रोहतक से आये श्री रितेश गुप्ता एवं आई.आई.टी. दिल्ली के डा. गणेश बागलर ने विद्यार्थियों के साथ विचार-विमर्श किया। समापन सत्र में स्थापना सप्ताह के उपलक्ष्य में विद्यार्थियों के लिये आयोजित की गयी नवोन्मेषी विचार प्रतियोगिता तथा निबंध प्रतियोगिता के विजेताओं को पुरस्कार प्रदान किये गये। कार्यक्रम के अंत में उपस्थित अतिथियों एवं अन्य सभी का धन्यवाद डा. शैफाली मैसी, सहायक प्राध्यापक, गृह विज्ञान ने किया। कार्यक्रम में विश्वविद्यालय के अधिकारी, संकाय सदस्य एवं विद्यार्थी बड़ी संख्या में उपस्थित थे।



नवोन्मेषी दिवस के उद्घाटन सत्र में स्मारिका का विमोचन करते कुलपति, प्रो. ए.के. मिश्रा, एवं अन्य मंचासीन अतिथि व वैज्ञानिक